

ሰንበት ዘናዝሬት

ጥሪ 7 2015 ዓ.ም.(1/15/2023)

አንፈራጹ ሰብአ ሰገል አምሳሪው አምጽኡ መድምመ
ረኪቦም ሕፃነ ዘተወልደ ለነ (ዚቅ ዘልደት)



መዝሙር፡ ንጉሥኪ ጽዮን...ኣ ጽዮን ንጉሥኪ እቲ ሰማይን
ምድርን ዝጽበይዎ ንውሉድ ወለዶ አባና መጺኡ፡ ንነገስታት
ክብሪ ንዝግዝእዎ ብርሃን አኽሊል ንሰማዕታ ሽመት ካህናት
ንቅድስት ቤተ ክርስቲያን ዓምዳን ጸግዐን፡ አብ ቤተ
ልሔም ተወልደ አብ ናዝሬት ተሓጸነ፡ አብሳና ስለ ዘይዘከር
አይሓደገናን ንሱ ኢየሱስ ክርስቶስ ስለ ዝኾነ ሓገስ ኮነ።

ንባባት፡ ኤፈ. 3፡2-6፥ 1ዮሐ. 3፡18-ፍ፥ ግ.ሓ. 15፡22-36፥ ማቴ 2፡1-12።

ምስባክ፡ ናሁ ሰማዕናሁ በኤፍራታ፥ ወረክብናሁ ውስተ አመ ገዳም ንበውእ እንከሰ ወስተ
አብያቲሁ ለእግዚአብሔር።

፫ይ ክፍሊ ዓመት ኢና ሒዝና ዘሎና ካብ 26 ታሕሣሥ 25 መጋቢት ሓጋይ ይብሃል። አብ ዘመነ
ሓጋይ አዋርኅ ነቕጽን ደርቅን እዩ አብኡ **ዘመነ አስተርእዮን ዘመን ጸምን** ይርከብ። ናይ ሎሚ
ሰንበት ዘናዝሬት ተባሂሉ ይፍለጥ ካብ 5-10 ጥሪ ዘሎ እዋን ይሕዝ።

ካብ ሃገርና ወጻኢ እንርከብ አብ ዝተፈላለዩ ክፍሊ ዓለም ስለ እንርከብ ገለና ከቢድ ክረምቲ ቁሪ
ዝበዝሐ ከምኡ በረድን ካልእን ዝበዝሐ ነሕልፍ ንህሉ ገለ ከአ እዋን ዝናም ጥዑም ጊዜ ገለ ኸአ
ብርቱዕ መቐት፥ እቲ ኾይኑ እቲ እዚ እዋን ልደት ክርስቶስ መድኃኒና እንዝክረሉ ቁዱስ እዋን
እዩ። ብፍሉይ መንፈስን ትግሃትን ክንዝክር ይግባእ። አብ ሕይወትና ምስ ኢየሱስ መድኃኒና
ክንራኸብ ክንበጽሖ ምስ ህያባትናን ምሉእ ፍቕርናን አብ ቅድሚኡ ክንቀርብ ዝሕግዘና እዋን ኢና
ዘሎና። ንዑናይ አብ ኢየሱስ ክንበሃሃል እሞ ብምሉእ ፍቕርን ምትሕግጋዝን ክንቀርብ። ንኢየሱስ
ክንረክብ መገዱ ድለቱ ክንፈልጥ አሎና ንሱ ኸአ ብምሉእ ልብኻ/ኸ. ናቱ ኮንካ ምርካብ እዩ።

ሓደ ካብቲ አብ እዋን ልደት እንዝክር አስተርእዮ ወልደ አምላኽ ንዝተፈላለዩ ሰባት እዩ።
አስተርእዮ ክብሃል እንከሎ **ግልጸት ምርአይ** የስምዕ። ልደት አምላኽ አብ መንጎና ከም ዝኃደሪ
ዝገልጽ እዩ በዚ ቀዳማይ ግልጸት ንብሎ። አብ ልደት ሓንቲ ዘይብሉ ሕጻን፥ ማኅደር/ቤት
አልቦን ድኻን ብድኻታትንን ብዝተሓቱ ጓሶት ተማእኪሉ መጺኡና። እዚ ግልጸት ምስቲ ሉቃስ
ዘቕርቦን ትሕዝቶ ወንጌሉን ይሰማማዕ አብ ካልኣት አይንረኽቦን።

ወንጌል ማቴዎስ ንልደት ክርስቶስ ብዝርኢ ብዝተፈልየ መገዲ የቕርበልና እቲ አትኩሮ አብ
ካልኣት ወጻእተኛታት ጓኖት ዘይፍለጡ ካብ ካልእ ዝመጽኡ እዩ ዘተኩር። እዚ **ካልአይ ግልጸት**
ንብሎ። ነቶም ካብ ርሑቕ ምስራቕ ዝመጹ፥ ሰብአ ሰገል ጓኖት ወጻእተኛታ ጨሪሶም ደቂ ዓዲ
ዘይኮኑ ንዝተወልደ ሕፃን ክብርን መባእን ክህቡ መጺኡም። ማቴዎስ ንትሕዝቶ ወንጌሉ አብ
ግምት አእትዮ አብቲ “ኪዱ ንኹሉ ዓለም አርድእተይ ግበርዎም” ዝብል መሰረት ገሩ ነዚ
ይነግረና። ከም ኩሉ ጊዜ ማቴዎስ ብዙሕ ግሉጽ ገሩ አይነግረናን፥ ብዙሕ ሕቶታት ከም
እንሓትት ይገብረና፥ ምእስ እዩ ልክዕ እዚ ኾይኑ? ድሕሪ ክንደይ ኢየሱስ ምስ ተወልደ ኮይኑ?
አበይ እዩ ኮይኑ? ብዛዕባ መብልዕ ማል ዝብል ዝጥቀስ የለን ብዘይካ ቤተ ልሔም።

ሳልሳይ ግልጽት አብ ሩባ ዮርዳኖስ ኢየሱስ ብዮላንስ ክጥመቕ እንከሎ አብ ቅድሚ ብዙሓት ንንስሓ ዝቐረቡ እንከሎ ሰማያዊ አብኡ ብቃሉ ንወዱ ንተልእኮ ክሰዶ እንከሎ ተሰሚዑ፡ “እዚ እቲ ዘፍቅሮ ወደይ ብኣኡ ዝተሓጎስኩ ስምዕዎ”። አብ ኩሎም ወንጌላውያን እንረኽቦ ቃል እዩ።

ራብዓይ ግልጽት አብ ወንጌል ዮሐንስ ጥራሕ እንረኽቦ መርዓ ቃና ዘገሊላ እዩ። ክፍሊ ዘመን ልደት አይ ኮነን ግን ድሕሪኡ ቀጺልና እንዝክሮ እዩ። መርዓ (እዚ ኸኣ ናይ ፍቕሪ፣ ሓቅን ሰላምን መንግስቲ ነቲ ብኢየሱስ ዝምስረት ዘመልክት እዩ)። ማይ (ንብሉይ ኪዳን የመልክት) አብ ሓዲስ ወይኒ ተለዊጡ (ንሓዲስ ኪዳን እዩ ዘመልክት አብ መስቀል ቀራንዮ ምልክትን ማሕተምን ክኸውን ዘለዎ)። ማርያም (ንቤተ ክርስትያን ንህዝብ አምላኽ ትውክል) ከም መንጎኛ ኮይና ነዚ ከም ዝኸውን ገራ። እዚ ሓደ ካብቲ ሸውዓት ምልክታት አብ ወንጌል ዮሐንስ ኢየሱስ እንታይነቱ/መነቱ ዝገለጸሉ እዩ።

መንእዮ እዮም እዞም “ሰብአ ሰገል” “ሰብ ጥብብ” ተባሂሎም ዘለዉ? ብግሪኽ “magoi” ብእንግሊዝ “magi” ይብል። መበቆሉ ንካህናት ምድረ ፋርስ (ፔርስያ) ዝውሃብ ስም እዩ ነሩ። እዚ ስም ነቶም ብፍልጠት ካብ ካልኣት ክብ ዝበሉ እዩ ዘስምዕ። መብዝሕትኡ ስርሖም ሕልምታት ምፍታሕ፣ ምልክታት አብ ሰማይ ተዓዚቦም ይነግሩ፣ ይትርጉሙ፣ ብዛዕባ ከዋኸብቲ ይፈልጡ፣ ጠንቋሎ እውን እዮም።

አብ ዳሕራዎይ ዘመናት ብጽልዋ ናይ ዕብራዊ መጻሕፍቲ ኪዳን ሰለስተ ነገስታት ምስራቕ እዮም ዝብል ጀሚሩ። እዚ ኸኣ ብጽልዋ መዝ 72:11 ነገሥታት ተርሴስን ደሴታትን ገጸ በረኽት ኬቕርቡሉ ነገሥታት ሸባን ሳባን ድማ ውህበታት ኪምጽኡሉ እዮም” ካብ ዝብል እዩ። አብ ኢሳ 49:7 ነገሥታት ሓራ ምውጻእካ ርእዮም ንኸብርኻ ኺትንሥኡ እዮም መሳፍንቲ ድማ ነዚ ርእዮም ክሰግዱልካእዮም ይብል። ከምኡ አብ 60:10 ደቂ መጻእተኛታት ንቐጽርኺ ኺነድቅዎ፣ ነገስታቶም ከኣ ኺገልግሉኺ እዮም ይብል።

ሰብአ ሰገል ክንደይ እዮም ነርም አስማቶምከ መነመን ይብሃሉ? ማቴዎስ ክንደይ ምዃኖምን አስማቶምን አይነግርን። እዚ ሰለስተ ዝብል ሰለስተ ዓይነት ህያባት ስለ ዘቐረቡ ክኸውን ይክእል እዩ። ህያባቶም ምስቲ አብ ኢሳ 60:10 ዘሎ ይሰማማዕ። አብ ዳሕረዎት ዘመናት አስማቶም ይጥቀስ Caspar, Balthazar, and Melchior ካስባር ከም ጸሊም እዩ ዝፍለጥ እዚ ኸኣ ንኸሎም አይሁድ ዘይኮኑ አረማውያን ዝውክል ናብ ኢየሱስ ዝመጽኡ እዩ ዘመልክት።

ማቴዎስ ካብ ምስራቕ እዮም መጺኦም ይብል እዚ ካብ ፐርስያ፣ ምስራቕ ሶርያ ወይ ካብ ዓረብ ወይ ካብ ዝኾነ ርሑቕ ቦታ ክኸውን ይኽእል። ሓደ አስያዊ ካህን ኣባ አሎይሲዩስ ፕየረስ ዝተባህለ ከም ዝብሎ ንኣሳውያን ብፍሉይ ከምዝርኣዩ ዝገብሮም እዞም ሰለስተ ሰብ ጥብብ እዮም ካልኣት ነቲ አብ ኢየሱስ ዝመርሕ ኮኾብ ከለልዩ አይክኣሉን ንሶም ግን አለልዮም ይብል።

ኮኾብ ይመርሖም ነበረ ይብል። እዚ ኮኾብ ድዩ ወይስ ካልእ ነገር ፍሉይ ትርጉም ነዚ ዝተወልደ ሕፃን ዝህብ? ከምኡ እንተ ኾነ ሰብ ከመይ ገሩ ኮኾብ ክኸተል ይኽእል። ኮኾብ አብ ልዕሊ ሓደ ቦታ ከም ዘሎኸ ከመይ ገርና ንፈልጥ? አማእት ኪሜ ካባና ርሑቁ ዘሎ ከመይ ገርና ክንፈልጦ ንኽእል። ነዚ ሕቶታት ክንምልስ እንተ ፈተና ጊዜና ምሕላፍ ጥራሕ እዩ ትርጉም የብሉን። እዚ ኮኾብ ተባሂሉ ዘሎ Symbol ምልክት እዩ ብርሃን ንኢየሱስ ብርሃን ዓለም የመልክት። አብ ምስራቕ ከምኡ አብ ዓድና ፍሉይ ኮኾብ እንተ ተራእየ ምውላድ ወይ ሞት ናይ ሓደ ዓቢ ሰብ ከም ዝኾነ ዝብል አሎ። ማቴዎስ ብዙሕ ጊዜ ካብ ብሉይ ኪዳን ከም ዝወስዶ እዚ እውን ከምኡ እዩ። አብ ዘጉ 24:17 ካብ ያዕቆብ ኮኾብ ኪወጽእ እዩ ዝብል ካብ ትንቢት በልዓም ንረክብ።

ካልእ ትውፊት ብዛዕባ ሄሮዱስ ንሊቃውንቲ ብዛዕባ ክርስቶስ አበይ ከም ዝውለድ ዝሓተቶ ዝነግር አሎ። መንፈሳውያን ጸሓፍቲ ንፈርዖን ንእስራኤል ካብ ግብጺ ሓራ ዘውጽእ አብዚ ሓጺር እዋን ክውለድ ምዃኑ ከም ዝነገርዎ እሞ ንጉሥ ፈርዖን ከጥፍኦ መደብ ከም ዝገበረ ዝነገር ብሂል አሎ።

አብዚ እንታይ እዩ እቲ መንፈሳዊ መልእኽቱ ክንብል ይክአል። ዘገድሰና እቲ ታሪኽ ዘይኮነ ትርጉሙ እዩ። ኩሎም አብ ግቴዎስን ሉቃስን እንረኽቦም ብዛዕባ ሕጻንነት ኢየሱስ ዝነርግዎ ንመጻኢ ሕይወት ኢየሱስ እዩ። እዚ ታሪኽ ብዛዕባ መራሕቲ ሃይማኖትን ፖሎቲካውያንን አመሓደርቲ ህዝቢ ምቕባል ከም ዝአበይዎ አረማውያን ህዝቢ ግን ከምተቐበልዎ አቐዲሙ ዝነግር እዩ።

ቤተሉዎም ወላ እኳ ካብ ኢየሩሳሌም ቀረባ ትኹን ወላ ሓደ ካብ መራሕቲ ሃይማኖት ወይ ሃገር ንዝተወልደ ሕፃን ክበጽሕ ዝተበገሰ የለን። ሊቃነ ካህናትን ጸሓፍትን ክኢላታት ቅዱስ መጽሓፍ መስሕ አበይ ከም ዝውለድ ይፍለጡ እምበር ብዛዕብኡ ክመራመሩ ዝኾነ መጽናዕቲ አይገበሩን። ሄሮዶስ ጨካንን ህሩፍን ክበጽሖ ይደሊ ነሩ ግን ምብጽሖ ክቐትሎ ኢሉ እዩ። በዚ እዩ ምውላድ ኢየሱስ ምስ ሰምዐ ተረቢሹ ምልእቲ ኢየሩሳሌም ከአ ምስኡ። ዘገድሶ ነዚ ዝተወልደ ተጻራሪኡ ቀልጢፉ ካብ ገጽ ምድሪ ከጥፍኦ ክቐትሎ እዩ። እንተ ኾነ እዞም ወጻእተኛታት ብአንጻሩ ነውሒ ጉዕዞ ተጓዲዞም ንንጉሥ አይሁድ ክበጽሕዎ መጺኦም።

ሰብአ ሰገል አብ ርእሲ እቲ ዝገበርዎ አኽብሮት ምስኦም ህያባት አቕሪቦሙሉ ወርቂ ከርበን ዕጣንን እዚ ኸአ አብቲ አብ ኢሳ 60:6 ዘሎ መሰረት ብምግባር ክንርእዮ ንኸእል። ወርቅን ዕጣንን ጽዒኖም ካብ ሳባ ኺመጹ እዮም ይብል። አብ ዳሕረዎት ትውፊታት ወርቂ ንንግሥነት ክርስቶስ የመልክት፣ ዕጣን አምላኽነቱ፣ ከርበ ኸአ ምእንቲ ድሕነትና ኢሉ ዝቐበሎ ሕማማትን ሞትን የመልክት ዝብል ትርጉም ተዋሂብዎም።

ኩሎም ናይ ሎሚ ንባባትና ዝሕብርዎ አብ ቅድሚ አምላኽ ወጻእተኛ ወይ ወዲ ካልእ ዝብሃል ከምዘየለ ኩልና ሓደ ምዃና፣ ፍቕራት ደቁ ምዃና ዝገልጹ እዮም። ኩልና ግዳማዊ ሕብርናን ቅርጽናን ወይ ባህልናን ዝተፈላለየ ይኹን እምበር አብ ሓደ ስድራ ደቂ ሓደ አቦ ኢና ንሱ ኸአ አቦና እዩ። እዚ ኸአ ነፍሲወከፍና አሕዋትን አሓትን አብነድሕድና ከም ዝኾና እዩ ዝገልጽ። ብዓሌት ሃይማኖት ሃገር ደረጃ ወይ ብዘሎና ሓላፍነት ክንፈላለ ቦታ ከም ዘይብሉ እዩ ዝሕብረና።

ዝንገረና ዘሎ መልእኽቲ ብሩህ አይመስልን ይኸውን እንተኾነ ዓው ዝበለን ንጹርን እዩ። ንአምላኽ ነመስግኖ ምኽንያቱ አብ ቅድሚኡ ምሩጽ ህዝቢ አይሁድ ወይ ክርስትያን ዝብሃል የለን። ክንርድኦ ዘሎና አምላኽ ብዝያዳ ዝቐርበና ንሕና አብ ነድሕድና ብዝያዳ እንተ ተቐራረብና እዩ። ኩልና ደቂ ሓደ አምላኽ ኢና ብዝኾነ መለኪ ካብ አምላኽ ዝግለል የብልና ባዕሉ ፈሊጡ መገዲ ጥፍኦት ክመርጽ ዝደለ እንተ ዘይኮነ። ብምርጫና ካብ አምላኽ ክንርሕቕ ንኸእል ኢና። ብዙሕ ጊዜ እንገብሮ እዩ ከምኡ ካልኦት ካብ አምላኽ ከም ዝፍለዩ ወጻእተኛታ ከም ዝኾኑ ንገብሮም። እዚ ብግልና ወይ ብስድራ ወይ ብሓባር ብጋንታ፣ ብዓሌት ክንገብሮ ንኸእል። ንሓደ ሰብ ናይ ኩልና ፍቕርን ሓልዮትን ዝግብኦ እንከሎ ከም ዝፍለ ከም ዝርሕቕ ገርካ ካብ ካልኦት ከም ዝግለል ንገብሮ ኸዑ አብ ገዛእ ርእሱ ወጻእተኛ ከም ዝኸውን ንገብሮ። እዚ ኸአ እዩ ሎሚ ንብዙሓት ዘሳቐደ ዘሎ።

እቶም ከዋኽብቲ አበይ አለዉ?

አብ መወዳእታ ንርእስና ከምዚ እናበልና ክንሓትት ንኸእል። **ናይ ሕይወተይ ከዋኽብቲ አየኖት እዮም?** ሰብአ ሰገል ኮኾብ ምስ ረአዩ ተኸቲሎም። አብ ኢየሩሳሌም ዝነበሩ ሰባት ግን አይተኸተሉን። አምላኽ ሎሚ ከመይን ምእንቲ ምንታይን ይጽውዓኒ አሎ? ክገልግልን ክስዕቦን አበይ ክረኽቦ ይደልየኒ? ገለ ሰባት ቀዳምነታት አብ ሕይወቶም ስለ ዝሰርዑ ንኸልእ ቀዳምነታት ክርእዩ ወይ ክሰምዑ አቋሪጾም እዮም። ነቲ አምላኽ አብ ሕይወቶም ዝልእከሎም ኮኾብ ክርእዩ መደብ የብሎምን ዓጽዮም እዮም። እዚ አብ ሓደ ማእከል መገዲ ንየማን ምስ ተጠወኻ ንጸጋም ክጥወ ምድላይ እዩ። ቅ. እግናጽዮስ ብዓል ሎዮላ አብ መንፈሳዊ ልምምድ አብ ዝብል ዝጸሓፎ ብዛዕባ ቃል ኪዳን ዝአሰሩ ክዛረብ እንከሎ አምላኽ እንታይ ክገብር ይደልየኒ አሎ ይብሉ ይብል።

ሎሚ እስከ አብ ዘሎናዮ ዓይነት ሕይወት ደው ንበል እሞ ንሕሰብ እስከ። ብርግጽ ገለ ነገራት ንጽቡቕ ይኹን ንሕማቕ ክንቅይሮም ዘይክኣል አለዉ። እንተ ኹነ ኮኹብና አበይ ከምዘሎ ክንርኢ እሞ ክንስዕቦ ገና ጊዜ አይተወድኡን።

ሰብአ ሰገል ኮኹብ አበይ ከም ዝወስዶም ይፈልጡ አይነበሩን። ክሳብ ቤተሊሒም አብ ሕፃን ኢየሱስ ዘልኦ ዘብጽሖም ስዒቦም። ብርግጽ ነቲ ዝገበርዎ ውሳኔ አይተጣዕሱሉን። ንሕና እውን ከምቲ ንሶም ዝወሰድዎ ትብዓትን ውሳኔን ገርና ነቲ አምላኽ ዘርእየና ምልክት ኮኹብና እንተ ሰዓብና ብርግጽ አብ እንገብሮ አይክንጥዓስን ኢና። ቅድሚ ሎሚ ዘይገበርናዮ እንተ ኹና ሎሚ ክንጅምር ዕለቱ እዩ።

አምላኽ ሎሚ እውን ብዝተፈላለየ መገዲ ገሩ ዝመርሓና ምልክት የርእየና አሎ። ብቤተ ክርስቲያኑ ገሩ ይዛረበና አሎ ክንሰምዖ ክንስዕቦ ይጽውዓና አሎ። ህያባትና ተሰኪምና አብ ቅድሚ ክኣል ኩሉ አምላኽ ክንቀውም ይግብኡና። እመነት ዘልኦ ሰብ አብ አምላኽ ክቐርብ ጊዜ አይወስደሉን እዩ። አብ ልብና ተመሊስና ኮኹብና አለሊና ብእምነት አብ ቤት አምላኽ ንቕረብ።

ንብዙሓት ካባና ጸጊሙና ዘሎ ብኃጢአትና ተአሚና አብ መንበረ ንስሓ ምቕራብ ከምኡ ልብና አንጺሕና ካብ መአዲ ክርስቶስ ክንቅበል ዘይምኽኣል። እዚ ምስ አጎደልና ዝኹነ ካልእ ክፍአት ክንገብር አይከብደናን አሎ። ሕሰም ሓውናን ሓፍትናን ዓወት ኮይኑ ይርአየና አሎ ስለዚ ነዚ ክንቅይር ካብ ኃጢአትና ነጺሕና አብ መድሕና ክርስቶስ ምስ ህያባትና ንቕረብ።

አምላኽ እንቕርቦ ህያብ ተቐቢሉ ሰላምን ፍቕርን የውርደልና።

አባ ንጉሠ ፍሥሓ